

लातूर समाचार

Email-dainiklatursamachar@gmail.com

संस्थापक : स्व.शंकर माधव जडे (स्वातंत्र्य सैनिक)

कार्यकारी संपादक : शिवाजी दयानंद जडे

३७५ बुधवार होणार मतदान: २२५० कर्मचाऱ्यांची नियुक्ती शांततेत मतदानाचा हक्क बजावण्याचे आवाहन



लातूर/प्रतिनिधी : लातूर शहर महानगरपालिकेसाठी गुरूवार दि.१५ जानेवारी मतदान प्रक्रिया पार पडणार आहे. शहरात ३७५ केंद्रावर मतदान होणार असून त्यासाठी २२५० कर्मचाऱ्यांची नियुक्ती करण्यात आली आहे.पोलिसांचा मोठा फौजफाटा तैनात करण्यात आला असून नागरिकांनी शांततेत आपला मतदानाचा हक्क बजावावा, असे आवाहन करण्यात आले आहे. शहरात एकूण ३७५ बुधवार मतदान प्रक्रिया पार पडणार आहे. त्यासाठी ३७५ मतदान पथके तयार करण्यात आली आहेत. याशिवाय ४१ पथके राखीव आहेत.या पथकांमध्ये १८७५ कर्मचारी आहेत. शहरात ६ आदर्श मतदान केंद्र निर्मिती करण्यात आली आहे. ३ सखी मतदान केंद्रही तयार करण्यात आली आहेत.

मतदान प्रक्रिया शांततेत पार पडावी यासाठी एक पोलीस अधीक्षक,एक अप्पर पोलीस अधीक्षक, पाच पोलीस उपाधीक्षक, आठ पोलीस निरीक्षक, ४७ सहाय्यक पोलीस निरीक्षक, ६८५ पोलीस अंमलदार,प्रत्येकी ७० कर्मचारी असणाऱ्या राज्य राखीव पोलीस दलाच्या दोन प्लाटून आणि गृहक्षक दलाचे ४०० जवान तैनात करण्यात आले आहेत. नागरिकांनी दिलेल्या वेळेत आपल्या मतदान केंद्रावर जाऊन मतदानाचा हक्क बजावावा. मतदान केंद्र व यादीतील नाव सापडत नसेल तर <https://laturcity.in> या लिंकवर क्लिक करून शोध घ्यावा व मतदान करावे,असे आवाहन पालिकेच्या वतीने करण्यात आले आहे.

जपानमधील होक्काईडो प्रांताच्या उपराज्यपालांनी घेतली कौशल्य मंत्री मंगलप्रभात लोढा यांची भेट

सुंबई/वृत्तसेवा: राज्यातील कौशल्य प्रशिक्षित तरुणांना जपानमध्ये रोजगाराची संधी उपलब्ध होणार असून येत्या तीन महिन्यात याबाबत निर्णय घेतला जाणार असल्याची माहिती कौशल्य, रोजगार, उद्योजकता व नाविन्यता मंत्री मंगलप्रभात लोढा यांनी दिली. जपानच्या होक्काईडो प्रांताचे उपराज्यपाल कानो ताकायुकी यांनी मंत्रालयात कौशल्य मंत्री लोढा यांची शिष्टमंडळासह भेट घेतली.

यावेळी कौशल्य प्रशिक्षित मनुष्यबळाची जपानमध्ये मोठी मागणी असल्याच्या पार्श्वभूमीवर रोजगाराच्या संधीबाबत चर्चा करण्यात आली. कौशल्य विभागाच्या अपर मुख्य सचिव मनीषा वर्मा, व्यवसाय शिक्षण आणि प्रशिक्षण संचालनालयाच्या संचालक माधवी सरदेशमुख, जपानच्या आंतरराष्ट्रीय व्यवहार विभागाचे वरिष्ठ संचालक तोशिनोरी नाईतो, परदेशी मनुष्यबळ विभागाचे संचालक ईजी यामामोटो तसेच आंतरराष्ट्रीय व्यवसाय विभागाचे संचालक

माकोतो ताकाहाशी, आंतरराष्ट्रीय व्यवसाय विनिमय विभागाच्या प्रमुख हिरोए मिकामी उपस्थित होते. या बैठकीदरम्यान भाषांतराची जबाबदारी दुभाषी युका इगाराशी यांनी पार पाडली.

होक्काईडो हा जपानच्या उत्तरेकडील प्रांत असून, जपानचा जवळपास २२ टक्के भाग या प्रांताने व्यापला आहे. या प्रांतात कृषी, मत्स्य, उद्योग, बांधकाम आणि पायाभूत सुविधा तसेच नर्सिंग क्षेत्रात मनुष्यबळाची नितांत गरज आहे. त्यानुसार कुशल मनुष्यबळाच्या उपलब्धतेसाठी होक्काईडो प्रांताने आंतरराष्ट्रीय भागीदारीसाठी पुढाकार घेतला आहे. त्याचाच एक भाग म्हणून या प्रांताच्या शिष्टमंडळाने कौशल्य, रोजगार, उद्योजकता व नाविन्यता मंत्री लोढा यांची भेट घेतली.

कौशल्य मंत्री मंगलप्रभात लोढा म्हणाले की, जागतिक स्तरावर भारतीय मनुष्यबळ क्रियाशील ठेवण्यासाठी प्रधानमंत्री नरेंद्र मोदी यांचा कौशल्य



विकासावर अधिक भर आहे. त्यादृष्टीने मुख्यमंत्री देवेंद्र फडणवीस यांच्या मार्गदर्शनात राज्यातील कौशल्य विभाग कार्यरत असून विविध देशांमध्ये राज्यातील युवकांना रोजगाराची संधी उपलब्ध करण्याच्या दृष्टीने काम सुरू आहे. विद्याविहार येथील स्वामी विवेकानंद कौशल्य विकास प्रबोधनीद्वारे कौशल्य प्रशिक्षण आणि जपानी भाषेचे शिक्षण

देण्याचा प्रयत्न असल्याचेही कौशल्य मंत्री लोढा यांनी सांगितले.

जपानमध्ये कृषी, वैद्यकीय, विविध तंत्रज्ञ, बांधकाम आणि सेवा क्षेत्रात मोठ्या प्रमाणात संधी आहे. भारतीय युवक अधिक कार्यक्षमतेने काम करत असून भारतीय कौशल्य प्रशिक्षित तरुणांना जगभरात मोठ्या प्रमाणावर रोजगार उपलब्ध करून देण्यात येत असल्याचे

लातूरमध्ये शुल्लक कारणावरून परप्रांतीय कामगाराची लाकडी दांडक्याने हत्या!

लातूर/प्रतिनिधी : शहरातील सम्राट चौक परिसरात 'बाजूला सरकून बस' म्हटल्याच्या शुल्लक कारणावरून एका २९ वर्षीय परप्रांतीय कामगाराचा लाकडाने डोक्यात प्रहार करून खून करण्यात आला. लक्ष्मण विद जमादार (वय २९,रा. मडवा, जि. पाटणा, बिहार)असे मृताचे नाव आहे. याप्रकरणी गांधी चौक पोलिसांनी आरोपी अल्पवयीन मुलाला ताब्यात घेतले आहे. लक्ष्मण जमादार हा लातूरच्या आडत बाजारात हमालीचे काम करायचा. रविवारी सायंकाळी तो आपल्या खोली शेजारील एका दुकानाच्या पायरीवर बसला असताना, शेजारच्या वॉशिंग सेंटरवर काम करणारा

एक अल्पवयीन मुलगा तेथे आला.लक्ष्मणने त्याला बाजूला सरकून बसण्यास सांगितले, ज्याचा राग आल्याने त्या मुलाने लक्ष्मणच्या डोक्यात लाकडी दांडक्याने जबर प्रहार केला आणि तेथून पसार झाला. गांधी जखमी लक्ष्मणला शासकीय रुग्णालयात दाखल करण्यात आले, मात्र डॉक्टरांनी त्याला मृत घोषित केले.सुरुवातीला आकस्मिक मृत्यूची नोंद केल्यानंतर, शवविच्छेदन अहवालात खुनाचा प्रकार स्पष्ट झाला. पोलिसांनी तात्काळ तपास चक्रे फिरवून आरोपीला शोधून काढले असून, पोलिस उपनिरीक्षक ए.वाय.लोहेकर पुढील तपास करत आहेत.

शुल्लक वादातून हत्येची धक्कादायक घटना

लातूरच्या सम्राट चौक परिसरात घडलेल्या या घटनेने शहरात खळबळ उडाली आहे. दारूच्या नशेत असलेल्या दोन व्यक्तीमधीलबाजूला सरकून बस' या साध्यावादाचे पर्ववसान हत्येत झाले. बिहारमधील पाटणा जिल्ह्यातून पोटाची खळगी भरण्यासाठी आलेल्या लक्ष्मण जमादार यांचा अशा प्रकारे अंत झाल्याने हळहळ व्यक्त होत आहे. आरोपी अल्पवयीन असला तरी कृत्याचे गांभीर्य पाहून पोलिसांनी त्याच्यावर खुनाचा गुन्हा दाखल केला असून पुढील कायदेशीर कारवाई सुरू आहे.

लातूरकर मतदानासाठी सज्ज....

लातूर/प्रतिनिधी : लातूर शहर महानगरपालिकेच्या निवडणुकीत लातूरकर मतदानासाठी सज्ज असून मतदान करण्याचा संकल्प केला आहे. यावेळी महानगरपालिकेची निवडणुक ही अटीतटीचे होणार असल्याचे चिन्ह दिसत

आहे. कोण विजयी होईल या बाबत तर्कवितर्क व्यक्त केले जात आहे. भाजपा व काँग्रेस यांच्यात खरी लढत होत आहे. वंचितांचा जोर यावेळी चांगलाच दिसून आला. त्यात भाजप व काँग्रेसकडून जोरदार प्रचार यंत्रणा राबविण्यात आली.

सर्वत्र भोंगे फिरत होते. पदयात्राही मोठ्या प्रमाणात निघाल्या. अपक्षांनी सुद्धा प्रचारात जोर मारला असून त्यांना यश मिळेल असे दिसून येत आहे. प्रचारात कोणतीही कसर सोडली नाही. त्यामुळे निकालाची उत्सुकता वाढली आहे.

लातूरची जनता विकासाच्या पाठीशी भाजपाचा विजय निश्चित : आ. संभाजी पाटील निलंगेकर



लातूर/प्रतिनिधी : लातूरची जनता सकारात्मक विचार करणारी आहे. लातूरकरांनी आजपर्यंत योग्य पर्यायाची निवड करताना नेहमीच भविष्याचा विचार केला आहे. विकासाच्या पाठीशी लातूरकर नेहमीच उभे राहिलेले आहेत. त्यामुळे यंदाच्या मनपा निवडणुकीत भाजपाचा विजय निश्चित आहे, असे प्रतिपादन निवडणुक प्रमुख माजी मंत्री

आ. संभाजी पाटील निलंगेकर यांनी केले. एकूणच निवडणुकीसंदर्भात आ. निलंगेकर म्हणाले की, यावेळेची निवडणूक वेगळी ठरली. भारतीय जनता पक्ष नेहमीच विकासावर बोलतो. मागील ११ वर्षात केंद्र आणि राज्यातील केलेल्या कामावरच आम्ही मते मागितली. भविष्यातील विकासाचा आराखडा जनतेसमोर सादर केला. लातूरकरांनी या प्रचाराला सकारात्मक प्रतिसाद दिल्याचे आ. निलंगेकर म्हणाले.

त्यांनी सांगितले की, शहरातील प्रत्येक प्रमुख चौकात सभा, कॉर्नर बैठका घेण्यात आल्या. प्रत्येक प्रभागात पदयात्राही झाल्या. सभा व पदयात्रांना लातूरच्या जनतेने भरभरून प्रतिसाद दिला. यावरूनच लातूरची जनता विकासाच्या आणि पर्यायाने भाजपच्या पाठीशी असल्याचे सिध्द झाले. भाजपाने एकदिलाने निवडणूक लढवली. स्थानिक नेत्यांसोबतच राज्याचे

मुख्यमंत्री देवेंद्र फडणवीस, प्रदेशाध्यक्ष रविंद्र चव्हाण, महसुलमंत्री चंद्रशेखर बावनकुळे, राज्यमंत्री मेघना बोर्डीकर-साकोरे यांनीही लातूरकरांसाठी सभा घेतल्या. मुख्यमंत्र्यांच्या सभेने लातूर भाजपमय झाल्याचे दिसून आल्याचेही आ. निलंगेकर म्हणाले.

आ. संभाजी पाटील निलंगेकर यांनी या निवडणूकीत भाजपा विजयी होणार असल्याचा विश्वास व्यक्त केला. मुख्यमंत्र्यांनी सादर केलेला विकासाचा रोडमॅप जनतेला भावलेला आहे. शहर व परिसराचा विकास गतीने व्हावा ही जनतेची भावना आहे. त्यामुळेच लातूरची जनता भाजपाच्या पाठीशी उभी राहणार आहे. त्यामुळे महानगरपालिका निवडणुकीत भाजपा मोठ्या फरकाने विजय संपादन करून सत्ता स्थापन करणार असल्याचे आ. निलंगेकर यांनी सांगितले. लातूरकरांनी घराबाहेर पडून मतदानाचा हक्क बजावावा, असे आवाहन आ. निलंगेकर यांनी केले.

लातूर महानगरपालिका निवडणूक मतदान केंद्रांच्या २०० मीटर परिसरात प्रतिबंधात्मक आदेश लागू

लातूर/प्रतिनिधी : लातूर शहर महानगरपालिकेच्या सार्वत्रिक निवडणुकीनिमित्त १५ जानेवारी २०२६ शांतता, निर्भयता आणि कायदा-सुव्यवस्था अबाधित राहण्यासाठी जिल्हाधिकारी तथा जिल्हादंडाधिकारी वर्षा ठाकूर-घुगे यांनी भारतीय नागरीक सुरक्षा संहिता २०२३ च्या कलम १६३ अंतर्गत आदेश जारी केला आहे. या आदेशानुसार लातूर शहरातील सर्व मतदान केंद्रांपासून २०० मीटर परिसरात विविध प्रतिबंध लागू करण्यात आले आहेत. राज्य निवडणूक आयोगाने जाहीर

केलेल्या महानगरपालिका सार्वत्रिक निवडणूक कार्यक्रमानुसार महानगरपालिका निवडणुकीसाठी १५ जानेवारी २०२६ रोजी मतदान होणार आहे. जिल्हाधिकारी यांच्या आदेशानुसार मतदान सुरू झाल्यापासून ते मतदान संपेपर्यंत मतदान केंद्र परिसरात प्रतिबंध लागू राहतील. मतदान केंद्रापासून २०० मीटर परिसरात मंडपे, दुकाने किंवा तात्पुरत्या रचनांचे उभारणे पूर्णपणे प्रतिबंधित राहिल. मोबाईल फोन, स्मार्ट फोन, कॉर्डलेस फोन, पेजर, वायरलेस सेट, ध्वनीक्षेपक (लाउडस्पीकर) व इतर कोणत्याही इलेक्ट्रॉनिक उपकरणे

बाळगणे किंवा वापरणे यावर बंदी राहिल. निवडणूक कामाशी संबंधित नसलेली खाजगी वाहने आणणे, संबंधित पक्षाचे चिन्हे प्रदर्शित करणे,

निवडणूक कामाशी संबंधित नसलेल्या व्यक्तींना मतदान केंद्र परिसरात प्रवेश करण्यास मनाई राहिल.

हे आदेश फक्त मतदान दिवशी सकाळी मतदान सुरू होण्यापासून ते संपूर्ण मतदान प्रक्रिया संपेपर्यंत अंमलात राहतील. आदेशाचे उद्घेघन करणाऱ्यांवर कठोर कारवाई करण्यात येईल, असे आदेशात स्पष्ट करण्यात आले आहे.

आपल्या बोटाला शाई भक्कम होईल लोकशाही



**मतदान दि. १५ जानेवारी २०२६
वेळ - सकाळी ७:३० ते सायं ५:३०**



**राज्य निवडणूक आयोग
महाराष्ट्र**

f x @ y in MaharashtraSEC



डुप्लीकेट सोन्याच्या बिस्किटांच्या आधारे नागरिकांची फसवणूक करणाऱ्या आंतरजिल्हा टोळीचा पर्दाफाश

स्थानिक गुन्हे शाखेची मोठी कारवाई ०५ आरोपी अटकेत. ०९ लाख रुपयांचा मुद्देमाल जप्त

लातूर/प्रतिनिधी: लातूर जिल्ह्यात नागरिकांची फसवणूक करून खरे सोन्याचे दागिने व रोख रक्कम हडप करणाऱ्या एका अत्यंत संघटित व चलाख टोळीचा स्थानिक गुन्हे शाखा, लातूर यांनी अत्यंत कौशल्यपूर्ण, नियोजनबद्ध व धाडसी कारवाईत पर्दाफाश केला आहे. या कारवाईत एकूण ०५ आरोपींना ताब्यात घेण्यात आले असून टोळीचा मुख्य सूत्रधार संदीप हा फरार आहे. आरोपींकडून सुमारे ९,०१,०००/- रुपये किमतीचा मुद्देमाल जप्त करण्यात आला आहे.पोलिसांकडून सजलेली अधिक माहिती अशी की, मागील काही काळापासून ही टोळी डुप्लीकेट सोन्याचे बिस्कीट, अंगठ्या व इतर दागिने तयार करून त्यांचा वापर “‘खरे सोने” असल्याचा आभास निर्माण करत सामान्य नागरिकांची फसवणूक करीत होती. विशेषतः महिला, वृद्ध नागरिक व एकटे प्रवास करणारे लोक यांना लक्ष्य करून ही टोळी अत्यंत चलाखीने आपला गुन्हेगारी उद्योग चालवत होती. पोलीस अधीक्षक अमोल तांबे यांनी नमूद प्रकारच्या टोळीचा शोध घेऊन कारवाई करण्याबाबत मार्गदर्शन करून सूचना केल्या होत्या.

त्या अनुषंगाने अपर पोलीस अधीक्षक



मंगेश चव्हाण यांचे मार्गदर्शनात रोजी स्थानिक गुन्हे शाखेचे पोलीस निरीक्षक सुधाकर बावकर यांच्या नेतृत्वात स्थानिक गुन्हे शाखेचे विशेष पथक लातूर जिल्ह्यात डुबलीकेट सोने देऊन फसवणूक करणाऱ्या आरोपींचा अनेक दिवसांपासून शोध वेगवेगळ्या मार्गाने माहिती संकलित करून विश्लेषण करण्यात येत होते. दरम्यान विशेष पथकाला दिनांक १३ जानेवारी रोजी गरुड चौक, लातूर परिसरात गुप्त बातमीदाराकडून खात्रीशीर माहिती मिळाली की, गरुड चौक ते राजीव गांधी चौक रिंग रोडवरील सिकंदरपूर

जाणाऱ्या रस्त्यावर एक टाटा इंडीगो कार व एक होंडा एक्टिवा स्कूटीसह काही इसम डुप्लीकेट सोन्याचे बिस्कीट विक्री करून फसवणूक करण्यासाठी थांबले आहेत.

माहितीची खात्री होताच पथकाने सायंकाळी ५.०० वाजता सापळा लावून पाच इसमांना ताब्यात घेण्यात आले.

ताब्यात घेतलेले व्यक्ती असे..

१) अभिमान वय २५ वर्ष, रा. तुपडी, ता. निलंगा.
२) धनंजय वय २८वर्ष, रा.दागडवाडीत,लातूर.
३)बालाजी प्रशांत कांबळे, वय

२२ वर्ष, रा. तुपडी, ता. निलंगा.
४)बालाजी वय ५४वर्ष, रा. भातखेडा, लातूर.
५)सचिन वय २८ वर्ष, रा. मेघराज नगर, शाहू चौक, लातूर.
यांची झडती घेतली तेव्हा त्यांच्याकडे अंदाजे ४२ ग्रॅम खरे सोन्याचे दागिने, रोख रक्कम, डुप्लीकेट सोन्याचे बिस्कीट १६ नग, डुप्लीकेट अंगठ्या ०३ नग, टाटा इंडीगो कार (२३ ९२२२), होंडा एक्टिवा स्कूटी (२४ ९३०८) असा एकूण ९,०१,०००/- रुपयाचा मुद्देमाल जप्त करण्यात आला आहे.

तपासात पकडलेल्यांनी कबुली दिली आहे की, त्यांचे टोळीचा मुख्य सूत्रधार ६) संदीप वय अंदाजे २७ वर्ष, रा. सलगरा, ता. जि. लातूर, सध्या रा. जठाळ कॉलनी, लातूर (फरार) व सचिन हे सोनार व्यावसायिक असून ते डुप्लीकेट सोन्याचे बिस्कीट व दागिने तयार करून देत इतर आरोपी त्या डुप्लीकेट दागिन्यांचा वापर करून लोकांना “‘खरे सोने स्वस्तात मिळत आहे” किंवा “‘रस्त्यावर पडलेले सोने आहे” असे सांगून फसवणूक करीत. नागरिकांकडील खरे सोन्याचे दागिने व रोख रक्कम घेऊन ती सर्व मालमत्ता संदीप कडे

सुपूर्द केली जात असे.

अधिक दिलेल्या माहितीनुसार व पोलीस अभिलेख तपासणीअंती पोलीस ठाणे उदगीर शहर, औसा, देवणी, शिवाजीनगर, उदगीर ग्रामीण, चाकूर येथे भारतीय न्याय संहिता कलम ३१८ (४), ३ (५) अन्वये दाखल गुन्हांशी त्यांचा थेट संबंध आढळून आला आहे .तसेच नमूद टोळीने धाराशिव, नांदेड, परभणी जिल्ह्यातही डुप्लिकेट सोन्याचे बिस्किट देऊन फसवणूकचे गुन्हे केल्याचे कबूल केले आहेत.

पुढील कायदेशीर कारवाई करिता नमूद आरोपींना पोलीस ठाणे उदगीर शहर यांच्या ताब्यात देण्यात आले असून टोळीचा मुख्य सूत्रधार व टोळी प्रमुख फरार संदीप याचा पोलीस पथक शोध घेत असून त्याला नमूद गुन्हात लवकरच अटक करण्यात येणार आहे.

सदरची कारवाई वरिष्ठांचे मार्गदर्शनात स्थानिक गुन्हे शाखेचे पोलीस निरीक्षक सुधाकर बावकर यांच्या विशेष पथकातील सहाय्यक पोलीस निरीक्षक सदानंद भुजबळ, पोलीस उप निरीक्षक अमर केंद्रे, राजेश घाडगे, प्रमोद देशमुख, पोलीस अमलदार साहेबराव हाके, रियाज सौदागर, राजेश कंचे,

मोहन सुरवसे, युवराज गिरी, मनोज खोसे, आनंद हल्लाळे, प्रवीण कोळसुरे, सिद्धेश्वर मदन, जमीर शेख, राहुल कांबळे, प्रदीप चोपणे, व्यंकटेश निटुरे, संतोष खांडेकर, शैलेश सुडे, महिला पोलीस अंमलदार सुरेखा मदन, अंजली गायकवाड यांनी केली आहे.

ही कारवाई लातूर जिल्ह्यातील नागरिकांसाठी दिलासा देणारी असून, फसवणूक व आर्थिक गुन्हे करणाऱ्या टोळ्यांविरुद्ध पोलीस प्रशासन सतर्क व कठोर असल्याचे उत्तम उदाहरण आहे. लातूर पोलीस नागरिकांना आवाहन करतात की, रस्त्यावर किंवा अनोळखी व्यक्तीकडून “स्वस्तात सोने मिळते” अशा आमिषाला बळी पडू नये.अनोळखी व्यक्तींशी आर्थिक व्यवहार करताना अत्यंत सावधगिरी बाळगावी. अशा संशयास्पद घटना आढळल्यास त्वरित नजीकच्या पोलीस ठाण्यात संपर्क साधावा. लातूर पोलीस प्रशासन नागरिकांच्या सुरक्षेसाठी सदैव सज्ज असून, अशा प्रकारच्या संघटित गुन्हेगारीविरोधात भविष्यातही यापेक्षा अधिक कठोर व प्रभावी कारवाई करण्यात येणार आहे.

भरत पवार हे प्राइड ऑफ यंग हिंदुस्तान राष्ट्रीय पुरस्काराने सन्मानित

लातूर/प्रतिनिधी: यंगिस्तान फाउंडेशन च्या वतीने पूर्ण भारतामध्ये दरवर्षी सामाजिक कार्यामध्ये योगदान देणाऱ्या युवकांना प्राईड ऑफ यंग हिंदुस्तान पुरस्कार देऊन सन्मानित करण्यात येते. दरवर्षीमागे याही वर्षी संपूर्ण भारतातून १५ युवकांना हा पुरस्कार दिला. त्यामध्ये महाराष्ट्रातून भरत महादेव पवार रा .गव्हाण ता.रेणापूर जि.लातूर यांना हा पुरस्कार आहे. ९ ते ११ जानेवारी दरम्यान उल्हासनगर मुंबई येथे पुरस्कार वितरणाचा कार्यक्रम आयोजित करण्यात आले होते.

याप्रसंगी प्रमुख पाहुणे म्हणून मेजर पवन कुमार थपलियाल यांनी सांगितले की, हा पुरस्कार केवळ एक ट्रॉफी किंवा प्रमाणपत्र नाही, तर समाजसेवकांच्या प्रति कृतज्ञता आणि प्रेरणा याचे प्रतीक आहे. यंगिस्तान फाउंडेशनचे संस्थापक मिथिलेश यांनी सांगितले की, त्यांचा उद्देश असे युवांना सन्मानित करणे आहे जे कोणत्याही स्वार्थांशिवाय समाजासाठी कार्य करतात या कार्यक्रमाला वेदांता महाविद्यालयाचे प्राचार्य डॉ. प्रशांत शिंदे अनेक पदाधिकारी व विविध सेवाभावी संस्थांचे सदस्य व सामाजिक कार्यकर्ते उपस्थित होते.

भरत पवारा यांनी गेल्या अनेक वर्षांपासून महाविद्यालयीन जीवनात उच्च शिक्षणाबरोबरच राष्ट्रीय सेवा योजनेच्या माध्यमातून व वैयक्तिक स्तरावर शैक्षणिक,सामाजिक व पर्यावरणीय क्षेत्रांमध्ये उल्लेखनीय कार्य केले आहेत. कोविड १९ आपत्तीच्या प्रसंगी त्यांच्या हातून रुग्णसेवा व मानव सेवा मोठ्या प्रमाणात घडली आहे. ग्रामीण भागातील शिक्षणाच्या प्रवाहाच्या

बाहेर असणाऱ्या विद्यार्थ्यांना प्रवाहात आणून मोफत शिक्षण दिले. राष्ट्रीय शिक्षा अभियान,जलसुरक्षा अभियान ,एचआयव्ही जनजागृती अभियान, सडक सुरक्षा जीवन रक्षा, रक्तदान, पल्स पोलिओ मतदान जनजागृती अभियान, उन्नत भारत अभियान,पर्यावरण जनजागृती, शिक्षित भारत विकसित भारत अशा राष्ट्रीय उपयोगी व समाज उपयोगी कार्यात त्यांनी कार्य करून समाजामध्ये परिवर्तन घडवून आणण्याचा प्रामाणिक प्रयत्न केला आहे. विविध शासनाच्या योजनेची लोकांना माहिती देऊन लाभार्थ्यांना प्रत्यक्षात त्याचा लाभ मिळवून दिला.

त्याचबरोबर लघु शोध निबंधाच्या माध्यमातून समाजामधील आर्थिक सामाजिक समस्यांवर प्रकाश टाकून समस्यांचे निराकरण करण्यासाठी प्रयत्न केले तसेच अनेक वृत्तपत्रात जागृती पर लेखही लिहिले.

एकंदरीत त्यांच्या या सर्व अनुकरणीय प्रशंसनीय व निस्वार्थ भावनेने केलेल्या कार्याचा गौरव म्हणून त्यांना हा प्राईडऑफ यंग हिंदुस्तान राष्ट्रीय पुरस्कार २०२५-२६ हा बहुमान देऊन सन्मानित करण्यात आले आहे.

भरत पवार यांच्या या उपलब्धी बाबत त्यांचे वडील महादेव विनायक पवार व आई सौ.सुरेखा महादेव पवार तसेच प्राचार्य,डॉ. सुदाम पवार, संभाजी पवार,संदिपान पवार,बळीराम पवार,नवनाथ सावंत बालाजी पवार,व्यंकटेश कीर्तन,सतीश कीर्तन इत्यादी नातेवाईक मित्रमंडळी व समस्त गव्हाण ग्रामस्थांनी भरतचे अभिनंदन व कौतुक केले आहे...

दयानंद शिक्षण संस्था अद्ययावत सुविधांनी सुसज्ज - नांदेड उच्च शिक्षण विभागाचे सहसंचालक मा.बाबासाहेब भोसले

लातूर/प्रतिनिधी:महाराष्ट्र क्रिकेट संघटनेच्या वतीने आयोजित करण्यात आलेल्या खुल्या गटाच्या निर्मित क्रिकेट स्पर्धेच्या निमित्ताने दयानंद शिक्षण संस्थेच्या क्रिकेट मैदानावर राज्यस्तरीय स्पर्धेसाठी लातूर जिल्हा निवड चाचणी सामने दयानंद शिक्षण संस्थेचे अध्यक्ष लक्ष्मीरामण लाहोटी व सचिव रमेश बियाणी यांच्या मार्गदर्शनानुसार आयोजीत करण्यात आले.सामन्यातील कामगिरीच्या आधारे लातूर जिल्हा क्रिकेट संघटनेचा संघ निवडला जाणार आहे.या सामन्याच्या प्रसंगी नांदेड उच्च शिक्षण विभागाचे सहसंचालक मा.बाबासाहेब भोसले यांनी भेट देऊन मैदानाची पाहणी केली तसेच सर्व खेळाडूंना मार्गदर्शन करून पुढील राज्यस्तरीय स्पर्धेकरिता शुभेच्छा दिल्या.

याचबरोबर दयानंद विज्ञान महाविद्यालयास उच्च शिक्षण सहसंचालक मा. बाबासाहेब भोसले व कॅश समितीने भेट देत असताना महाविद्यालयातील विविध अद्यावत शैक्षणिक सुविधा, ऑनलाईन लाइव्ह क्लासरूम, क्रिकेट ग्राउंड इत्यादीची पाहणी करून विद्यार्थ्यांशी संवाद साधला व दयानंद शिक्षण संस्थेच्या उल्लेखनीय कार्याचा आदर घेऊन दयानंद शिक्षण संस्था अद्ययावत शैक्षणिक सुविधांनी सुसज्ज आहे याबद्दल समाधान व्यक्त केले.याप्रसंगी स्वामी रामानंद तीर्थ मराठवाडा विद्यापीठाचे क्रीडा संचालक डॉ.भास्कर माने, प्र.प्राचार्य डॉ.सिद्धेश्वर बेल्लाळे, प्राचार्य डॉ.संग्राम मोरे,प्रा.डॉ. महेश बेंबडे प्रा.डॉ.अशोक वाघमारे, प्रा.सौरभ जांभळे व खेळाडू उपस्थित होते.



महाराष्ट्र पोलीस कायदा कलम ५५ अंतर्गत लातूर जिल्ह्यातील कुख्यात टोळीवर हद्दपारीची कडक कारवाई, कायदा व सुव्यवस्था अबाधित राखण्यासाठी पोलीस प्रशासनाचा निर्णय

लातूर/प्रतिनिधी: लातूर जिल्ह्यातील नागरिकांचे जीवन, मालमत्ता व सार्वजनिक सुव्यवस्था अबाधित राखण्यासाठी पोलीस प्रशासन सदैव कटिबद्ध असून, समाजात दहशत निर्माण करणाऱ्या व सतत गंभीर स्वरूपाचे गुन्हे करणाऱ्या गुन्हेगारी टोळ्यांविरुद्ध कठोर कारवाई करण्यात येत आहे. त्याच अनुषंगाने महाराष्ट्र पोलीस कायदा, १९५१ च्या कलम ५५ अंतर्गत लातूर येथील एक कुख्यात टोळीविरुद्ध हद्दपारीचा आदेश पोलीस अधीक्षक, लातूर श्री. अमोल तांबे यांनी निर्गमित केला आहे.

हद्दपार करण्यात आलेले इसम पुढीलप्रमाणे आहेत

१) ईश्वर गजेंद्र कांबळे, वय २३ वर्ष, रा. जय नगर, लातूर.
२) विकास उर्फ विकी गजेंद्र कांबळे, वय २५ वर्ष, रा. जय नगर, लातूर.
३) प्रफुल श्रीमंत गायकवाड, वय २९ वर्ष, रा. सिद्धार्थ सोसायटी, लातूर.

या तिन्ही इसमांविरुद्ध पोलीस स्टेशन विवेकानंद चौक, लातूर येथे जबरि चोरी, दरोडा, शस्त्राचा धाक दाखवून लूटमार,

धमकी देणे, टोळी बनवून गंभीर स्वरूपाचे गुन्हे करणे अशा स्वरूपाचे अनेक गुन्हे दाखल आहेत. त्यांचा गुन्हेगारी अभिलेख पाहता ते सातत्याने संघटित पद्धतीने गुन्हे करीत असून, त्यांच्या कृत्यांमुळे परिसरातील नागरिकांमध्ये भीती, दहशत व असुरक्षिततेचे वातावरण निर्माण झालेले आहे.

या टोळीविरुद्ध यापूर्वी वेळोवेळी प्रतिबंधक कारवाई (कलम १०७ सीआरपीसी, १२९ बीएनएसएस इ.) करण्यात आली होती. मात्र, या सर्व कारवायांनंतरही त्यांच्या वर्तनात कोणतीही सुधारणा झालेली दिसून आली नाही. उलट त्यांच्या गुन्हेगारी कृत्यांमध्ये सातत्य व तीव्रता वाढलेली आढळून आली. त्यामुळे हे स्पष्ट झाले की, सामान्य कायदेशीर कारवाया त्यांच्या गुन्हेगारी प्रवृत्तीवर आळा घालण्यास अपुऱ्या ठरत आहेत. या टोळीविरुद्ध कोणीही उघडपणे तक्रार देण्यास धजावत नाही. कारण टोळीतील सदस्य तक्रारदारांना शारीरिक इजा, धमकी व मानसिक त्रास देतात. त्यामुळे नागरिक दहशतीखाली जीवन जात असून, सार्वजनिक शांतता व सुव्यवस्था धोक्यात आलेली होती. त्यांनी कायद्याचा अवमान केल्याचे व त्यांना

कायद्याची भीती नसल्याचे स्पष्ट होत होते. त्या अनुषंगाने पोलीस अधीक्षक श्री अमोल तांबे यांचे आदेशान्वये विवेकानंद पोलीस ठाण्याचे पोलीस निरीक्षक संतोष पाटील व त्यांच्या टीम मधील पोलीस अंमलदार खुर्रम काझी, गणेश यादव, रवी गोंदकर, रणवीर देशमुख, सचिन राठोड, यशपाल कांबळे, धैर्यशील मुळे यांनी नमूद आरोपी विरुद्ध हद्दपारचा सविस्तर प्रस्ताव तयार करून तो पोलीस अधीक्षक लातूर यांच्याकडे पाठवण्यात आला होता.

प्रस्तावा मधील सर्व बाबींचा विचार करता, पोलीस अधीक्षक, लातूर यांनी सदर टोळी व तिच्या सदस्यांकडून भविष्यात गंभीर स्वरूपाचे गुन्हे घडण्याची दाट शक्यता आहे. आगामी सण, उत्सव, निवडणुका व सार्वजनिक कार्यक्रमांच्या पार्श्वभूमीवर कायदा व सुव्यवस्था अबाधित राखण्यासाठी त्यांना जिल्ह्याबाहेर हद्दपार करणे अत्यावश्यक असल्याने महाराष्ट्र पोलीस कायदा, १९५१ चे कलम ५५ अंतर्गत सदर तिन्ही इसमांना लातूर जिल्हा,नांदेड जिल्ह्यातील लोहा, मुखेड, देगलूर तालुके, धाराशिव जिल्ह्यातील

तुळजापूर, धाराशिव, उमरगा, कळंब तालुके, परभणी जिल्ह्यातील गंगाखेड तालुका या सर्व हद्दीतून दोन वर्षांच्या कालावधीसाठी हद्दपार करण्यात आले आहे.

तसेच पोलीस अधीक्षक, लातूर यांच्या पूर्वपरवानगीशिवाय हद्दपार क्षेत्रात प्रवेश करता येणार नाही. हद्दपारीच्या कालावधीत त्यांनी आपला निवासाचा पत्ता नजीकच्या पोलीस ठाण्यास कळविणे, दर महिन्याच्या दुसऱ्या सोमवारी हजेरी देणे, तसेच न्यायालयीन कामासाठी येताना पूर्वपरवानगी घेणे आवश्यक करण्यात आले आहे.

समाजातील सामान्य नागरिकांना सुरक्षिततेची भावना देण्यासाठी, कायद्याची अमलबजावणी प्रभावी करण्यासाठी आणि गुन्हेगारी प्रवृत्तीला आळा गुन्हेगारी कृत्ये, दहशत, धमकी, लूटमार व संघटित गुन्हेगारी यांना कोणत्याही परिस्थितीत थारा दिला जाणार नाही. लातूर पोलीस नागरिकांच्या सुरक्षिततेसाठी सदैव सज्ज असून, समाजविकातक प्रवृत्तीविरुद्ध अशाच प्रकारची कठोर आणि प्रभावी कारवाई भविष्यातही सुरू राहील.

मध्य रेल्वेने अतिविशिष्ट रेल सेवा पुरस्कार २०२५ मध्ये ५ शिल्ड्स जिंकणाऱ्या आपल्या पुरस्कारप्राप्त संघांचे स्वागत केले

मुंबई /प्रतिनिधी: ७०व्या अतिविशिष्ट रेल्वे सेवा पुरस्कार (एव्हीआरएसपी) सोहळा२०२५ मध्ये पाच विभागीय शिल्ड जिंकणाऱ्या आपल्या पुरस्कारप्राप्त संघाचा सन्मान करून मध्य रेल्वेने अभिमानाचा क्षण साजरा केला.

श्री विवेक कुमार गुप्ता, महाव्यवस्थापक, मध्य रेल्वे, यांच्यासह प्रधान विभागप्रमुख (पीएचओडी) आणि वरिष्ठ अधिकाऱ्यांच्या टीमने १३ जानेवारी २०२६ रोजी मुंबईतील छत्रपती शिवाजी महाराज टर्मिनस येथील “चितन” परिषद सभागृहात आयोजित विशेष समारंभात मध्य रेल्वेने जिंकलेल्या पाच शिल्ड सादर केल्या त्यावेळी उपस्थितांकडून प्रचंड टाळ्यांचा कडकडाट झाला.

नुक्तेच ९ जानेवारी २०२६ रोजी

यशोभूमी, द्वारका, नवी दिल्ली येथील इंडिया इंटरनॅशनल कन्व्हेन्शन अँड एक्स्पो सेंटर येथे आयोजित ७०व्या अति विशिष्ट रेल सेवा पुरस्कार (एव्हीआरएसपी) समारंभ २०२५ दरम्यान माननीय रेल्वेमंत्री श्री. अश्विनी वैष्णव यांच्या हस्ते मध्य रेल्वेला हे सन्मान प्रदान करण्यात आले.

मध्य रेल्वेला प्राप्त झालेले शिल्ड्स पुढीलप्रमाणे आहेत:

- * स्टोअर्स शिल्ड,
- * पूल देखभाल शिल्ड,
- * नागरी अभियांत्रिकी बांधकाम शिल्ड (पश्चिम रेल्वेसोबत संयुक्तपणे),
- * नागरी अभियांत्रिकी शिल्ड (पश्चिम रेल्वेसोबत संयुक्तपणे) आणि
- * सिग्नल कार्यक्षमता शिल्ड (उत्तर मध्य रेल्वेसोबत संयुक्तपणे).

या प्रसंगी बोलताना महाव्यवस्थापकांनी या उल्लेखनीय यशाचे श्रेय मध्य रेल्वेतील अधिकारी व कर्मचाऱ्यांच्या समर्पित परिश्रम, संघभावना आणि अदळ बांधिलकीला दिले, ज्यामुळे संस्थेला उत्कृष्ट कार्यप्रदर्शन करत उल्लेखनीय यश संपादन करता आले. हा प्रसंग संपूर्ण मध्य रेल्वे कुटुंबासाठी अभिमानाचा व प्रेरणादायी क्षण ठरला असून, उत्कृष्टता, नावीन्य आणि संघभावनेप्रेती असलेली बांधिलकी अधिक दृढ झाली आहे. मध्य रेल्वे, कार्यक्षमतेत वाढ, सुरक्षा मानकांचा दर्जा उंचावणे आणि प्रवासी समाधान अधिकाधिक वाढवण्याच्या निर्धारावर ठाम असून, भारतीय रेल्वेच्या वाढी व आधुनिकीकरणात आपले महत्त्वपूर्ण योगदान पुढेही सुरू ठेवण्यास कटिबद्ध आहे.

मुक्तांगण मध्ये मकर संक्रांती सण साजरा

लातूर/प्रतिनिधी: लातूर येथील विशाल नगर परिसरातील साई मंदिर समोरील मुक्तांगण इंग्लिश स्कुल मध्ये मोठ्या उत्साहात मकर संक्रांती सण साजरा केला.

यावेळी प्राचार्या सुमेरा शेख यांनी विठ्ठल रुक्मिणी आणि सरस्वती यांच्या प्रतिमेचे पुजन करून अभिवादन केले.

या प्रसंगी शाळेच्या शिक्षिका प्रणिता सुरवसे यांनी मकर संक्रांती सणाची माहिती दिली. तिळगुळ च्या गोड गोड बोला हा संदेश यादिवशी दिला जातो.

शाळेचे शिक्षक, शिक्षिका यांनी एकमेकांना तिळगुळ देऊन शुभेच्छा दिल्या. तसेच शाळेचे विद्यार्थी व पालकांना मकर संक्रांतीच्या शुभेच्छा दिल्या.

कार्यक्रमाचे सूत्र संचालन शाळेच्या शिक्षिका माधुरी वाघमारे यांनी केले. कार्यक्रम यशस्वी करण्यासाठी शाळेच्या शिक्षिका व शिक्षकेतर कर्मचारी यांनी परिश्रम घेतले.



हे पत्रक मद्रक, प्रकाशक व मालक दयानंद शंकर जडे, यांनी जडे ऑफसेट प्रिंटर्स, मित्रनगर, लातूर (महाराष्ट्र) येथे छापून येथेच प्रकाशित केले आहे. मुख्यसंपादक: दयानंद शंकर जडे मो. ९४२२४९२५०२ आरएनआय ४००३४/६४, पोस्टल क्र. एल२/आरएनपी/ओएमडी-५२/२४-२६